



खुम्बु पासाङल्हामु गाउँपालिका
सोलुखुम्बु जिल्ला,
प्रदेशनं . १
नेपाल
स्थानीय सरकारबाट प्रकाशित
खुम्बु पासाङल्हामु गाउँपालिका राजपत्र



भाग: २

खण्ड: १

मिति: २०७४ चैत्र १४ गते बुधबार नियमित

प्रस्तावना :

यस खुम्बु पासाङल्हामुगाउँपालिका अन्तर्गत निर्माणार्थीन एवं निर्माण सम्पन्न भएका भौतिक पूर्वाधार संरचनाहरूको प्रभावकारिता एवं दीगोपना ल्याउन र उपोभाक्ताले त्यस्ता योजनामा गर्ने मर्मत सम्भार कार्यलाई व्यवस्थित तुल्याउन मानविय तथा वित्तिय श्रोतको सुनिश्चित दिलाई अधिकतम हुने गरी नेपालको संविधान र स्थानीय सरकार सञ्चालन ऐन, २०७४ र अन्य नियम एवं प्रचलित कानूनले दिएको अधिकार प्रयोग गरी खुम्बु पासाङल्हामुगाउँपालिकाको यो योजना मर्मत सम्भार कोष परिचालन कार्यविनियम २०७४ जारी गरिएको छ ।

परिच्छेद १

प्रारम्भिक

१. संक्षिप्त नाम र प्रारम्भ

- क) यस कार्यविनियमको नाम खुम्बु पासाङल्हामुगाउँपालिकाको योजना मर्मत सम्भार कोष परिचालन कार्यविनियम, २०७४ रहने छ ।
- ख) यो विनियम तुरुन्त प्रारम्भ हुनेछ ।

परिच्छेद २

परिभाषा

२. विषय वा प्रसंगले अर्कोअर्थ नलागेमा यस कार्यविधिमा

- क) “कार्यविनियम” भन्नाले खुम्बु पासाङल्हामु गाउँपालिकाको आयोजना मर्मत सम्भार कोष परिचालन कार्यविनियम २०७४ लाई जनाउँछ ।
- ख) “सामाजिक विकास संस्था” भन्नाले संघ संस्था दर्ता ऐन २०३४ अनुसार दर्ता भएका संघ संस्था र सामुदायिक संस्थाहरू, टोल विकास, उपभोक्ता समिति आदि संस्थालाई जनाउँछ ।
- ग) “गाउँपालिका” भन्नाले खुम्बु पासाङल्हामु गाउँपालिकालाई जनाउँदछ ।
- घ) “वडा” भन्नाले गाउँपालिकाको वडाहरूलाई जनाउँदछ ।
- घ) “सञ्चालन समिति” भन्नाले मर्मत सम्भार कोष सञ्चालक समितिलाई जनाउँदछ ।
- च) “निकाय” भन्नाले स्थानीय तह, सरकारी तथा गैर सरकारी संस्था एवं कार्यालयहरूलाई समेत जनाउँदछ ।
- छ) “विकास” भन्नाले मानवीय तथा भौतिक विकास दुवैलाई जनाउँदछ ।
- ज) “कोष” भन्नाले खुम्बुपासाङल्हामुगाउँपालिकामा सञ्चालित योजना मर्मत सम्भारका लागि स्थापित कोषलाई जनाउँदछ ।

परिच्छेद ३

उद्देश्य

३. उद्देश्य :

- क) भौतिक संरचनाको सञ्चालन एवं मर्मत सम्भारको कार्यका लागि आवश्यक श्रोत जुटाउने
- ख) गाउँपालिका भित्र सरकारी, गैर सरकारी तथा समुदायस्तरबाट सञ्चालन हुने योजना/आयोजनालाई मर्मत सम्भार गरी दीगोरुप दिलाउने ।
- ग) स्थानीय उपभोक्ताहरूलाई आफैले सञ्चालन गरेको योजना आयोजना हामीले र हाम्रै लागि भन्ने अनुभुतिको अपनत्व हासिल गराउने ।
- घ) समयमै स-साना नियमित, पटके, आवधिक, रोकथाममूलक तथा आकस्मिकरुपमा मर्मत सम्भार गर्नुपर्ने आयोजनाहरू मर्मत सम्भार गरी निरन्तर लाभ लिने क्षमताको विकास स्थानीय उपभोक्तामा गराउनु ।
- ङ) वर्तमानमा सानो लागानी र थोरै मेहनतबाट भविष्यमा हुने ठूलो क्षतिबाट आयोजनालाई बचाउने ।

परिच्छेद - ४

गठन र काम, कर्तव्य, अधिकार

४. कोष सञ्चालन समितिको गठन :

मर्मत सम्भार कोष सञ्चालन गर्न गाउँपालिका अन्तर्गत निम्नानुसारको योजना मर्मत सम्भार कोष सञ्चालक समितिको गठन गरिनेछ ।

क) अध्यक्ष	संयोजक
ख) संयोजक, गाउँपालिका पूर्वाधार तथा संरचना विकास समिति	सदस्य
ग) उपभोक्ता समितिहरू मध्येबाट गाउँपालिकाले तोकेबमोजिम १ जना महिला र १ जना पुरुष गरी २ जना	सदस्य
घ) सम्बन्धित विषयगत शाखाको प्रतिनिधि वा संयोजकले तोकेको अधिकृतस्तर को प्राविधिक कर्मचारी	सदस्य
ङ) प्रमुख प्रशासकिय अधिकृत	सदस्य सचिव

वैठकमा आवश्यकतानुसार शाखा प्रमुख तथा सम्बन्धित विषयको विज्ञलाई आमन्त्रण गर्न सकिनेछ ।

५. बैठक सम्बन्धि व्यवस्था :

- क) समितिको बैठक सामान्यतया २ महिनाको १ पटक बस्नेछ ।
- ख) समितिको बैठक समितिका संयोजकले तोकेको स्थान, मिति र समयमा बस्नेछ ।
- ग) बैठक सम्बन्धि अन्य कार्यविधि समिति आफैले निर्धारण गर्नेछ ।
- घ) ३ महिना भन्दा बढि समय सम्म संयोजकले बैठक नबोलाएमा समितिका एक तिहाई सदस्यले बैठक बोलाउन लिखित माग गरेमा सचिवले बैठक बोलाउन सक्नेछन् ।
- ङ) सामान्यतया बहुमतद्वारा निर्णय पारित गरिनेछ । बराबर मत भएमा अध्यक्षले निर्णायक मत दिन सक्नेछन् ।
- च) समितिको बैठकको गणपूरक संख्या ५१ प्रतिशत वा सो भन्दा बढिलाई मानिने छ ।
- छ) विना सूचना समितिको बैठकमा लगातार ३ पटकसम्म अनुपस्थित हुने सदस्यलाई परिवर्तनको लागि सम्बन्धित संस्थालाई पत्राचार गरिनेछ ।

६. मर्मत सम्भार कोष सञ्चालक समितिको काम, कर्तव्य र अधिकारहरू

१. मर्मत सम्भार कार्यका लागि स्थानीय श्रोतहरूको पहिचान र परिचालन गर्ने
२. स्थानीय उपभोक्ताबीच मर्मत सम्भारको औचित्यता/आवश्यकता बारे स्पष्ट पारी कोषको व्यवस्थागर्न लगाउने ।
३. मर्मत सम्भार कोषको व्यवस्थाबाट स साना मर्मत सम्भार तथा जिर्णोद्धार कार्यका लागि लगानीको मार्ग प्रशस्त गराउने ।
४. मर्मत सम्भार गर्नु पर्ने क्षेत्रहरूको पहिचान गरी निश्चित मापदण्ड तयार गरी सो अनुसार प्रथमिकीकरण गर्ने ।
५. मर्मत सम्भार कार्ययोजना तयार गरी कार्यान्वयनका लागि गाउँपालिकामा पेश गर्ने ।
६. मर्मत सम्भार कार्यको नियमित अनुगमन गर्ने ।
७. यस सम्बन्धि प्रगति समिक्षा गरी सुझाव दिने ।
८. साझेदारी आधारमा कार्य गर्ने बातावरण मिलाउने ।
९. गाउँपालिकामा सञ्चालित योजनाहरूको सामान्य दुर्घटनाबाट हुन सक्ने ठुलो क्षतिलाई वेलेमा वचाउने

७. कोष सञ्चालन समितिको पदाधिकारीहरूको काम कर्तव्य र अधिकार ।

७.१ संयोजक

- क) सञ्चालक समितिको बैठकको अध्यक्षता गर्ने ।
- ख) समितिको बैठक बोलाउन सदस्य सचिवलाई निर्देशन दिने ।
- ग) मर्मत सम्भारका कार्यक्रमहरू सञ्चालन गर्न आवश्यक बजेट तथा कार्यक्रम तर्जुमा गर्न व्यवस्था मिलाउने ।
- घ) पूर्वाधार तथा संरचना विकास नीतिको पुनरावलोकन गर्ने गराउने ।
- ङ) विकासका साझेदारहरू बीच समन्वय गर्ने गराउने ।
- च) कार्यक्रमहरूको अनुगमन मूल्याङ्कन गर्ने ।
- छ) मर्मत सम्भार सम्बन्धि अन्य काम गर्ने गराउने ।
- ज) कोषको आन्तरिक तथा बाह्य श्रोत तथा साधन वृद्धि गर्न आवश्यक पहल गर्ने ।

झ) अन्य कार्यको हकमा कार्यविधिमा तोकिए अनुसार हुनेछ ।

७.२ सदस्य :

क) बैठकमा सहभागी हुने ।

ख) कोषको उद्देश्य पुरा गर्न हरतरहले समितिलाई सहयोग पुर्याउने ।

ग) गाउँपालिकामा सञ्चालित मर्मत सम्भार सम्बन्धी कार्यक्रमहरुको अनुगमन र मूल्याङ्कन गर्ने ।

घ) मर्मत सम्भार तथा प्रबर्द्धन सम्बन्धि अन्य काम गर्ने गराउने ।

७.३ सदस्य सचिव

क) संयोजकले तोकेको मितिमा बैठक बोलाउने र बैठकमा भाग लिने ।

ख) बैठकमा प्रस्तावहरु पेश गर्ने ।

ग) बैठकका निर्णयहरु कार्यान्वयन गर्ने ।

घ) मर्मत सम्भार सम्बन्धी वार्षिक योजना तयार गरी पेश गर्ने ।

ङ) कार्यक्रमको अनुगमन/मूल्याङ्कन र सुचना संकलन गर्ने ।

च) कार्यक्रम सञ्चालन गर्ने विभिन्न निकायहरु बीच समन्वय कायम गर्ने गराउने ।

छ) समितिले तोकेको अन्य कार्य गर्ने ।

ज) बैठकको निर्णय पुस्तिका र समितिको अन्य अभिलेख राख्ने ।

झ) वार्षिक बजेट अनुमान गरी कार्यक्रमहरु तयार गर्ने ।

परिच्छेद - ५
कोषको व्यवस्था र परिचालन

८. कोषको व्यवस्था :

- क) मर्मत सम्भार कोषको नामबाट गाउँपालिकामा एक कोष रहनेछ । उक्त कोषमा मर्मत सम्भारका लागि प्राप्त हुने देहाय बमोजिमको रकम हुनेछन् ।
- १) गाउँपालिकाबाट मर्मत सम्भारका लागि यस कोषमा प्राप्त हुने रकम ।
- २) नेपाल सरकारबाट प्राप्त रकम ।
- ३) दातृ संस्थाबाट यस कोषको नाममा प्राप्त रकम ।
- ४) सरोकारवाला सरकारी तथा गैरसरकारी निकायहरूबाट यस क्षेत्रमा काम गर्न प्राप्त रकम ।
- ५. गाउँपालिका वा अन्य निकायबाट योजना तथा आयोजनाबाट सेवा शुल्कको रुपमा प्राप्त हुने रकम र मर्मत सम्भारको लागि प्रत्येक योजना वाट ५ प्रतिशत कटौती गरी छुट्याइएको रकम ।
- ६. सहयोग, उपहार आदिबाट प्राप्त रकम र
- ७. यस कोषलाई प्राप्त हुने अन्य कुनै पनि रकम ।

९. मर्मत सम्भार सम्बन्धी व्यवस्था :

- क) आयोजना सञ्चालन गर्ने उपभोक्ता समिति वा आयोजना कार्यान्वयन गर्ने निकायले आयोजनाको दिगोव्यवस्थापन र उपयोग गर्ने व्यवस्था मिलाउनु पर्दछ । यस्तो कार्य गर्नको लागि आयोजनाबाट लाभ पाउने उपभोक्ताहरूको भेलाबाट सेवा शुल्क निर्धारण गरी मर्मत सम्भार कोष खडा गर्ने र यसै रकमबाट आयोजनाको नियमित मर्मत सम्भारको आवश्यक व्यवस्था मिलाउन सक्नेछन् ।
- ख) गाउँपालिकाको ५ लाख वा सो भन्दा माथिका आयोजनाका हकमा योजना मर्मत सम्भारका लागि योजनागत बजेटबाट कम्तीमा ५ प्रतिशत कटौती गरी सोको योजनागत विवरण राख्ने एवं साना योजनाहरूको हकमा २.५ प्रतिशत रकम कटौती गरी गाउँपालिकाको मर्मत सम्भार विशेष कोषमा रकम जम्मा गर्ने र सो को सञ्चालन यसै कार्यविधि बमोजिम गरिनेछ ।

१०. कोषको सञ्चालन तथा लेखापरिक्षण सम्बन्धी व्यवस्था

- क) कोषको सञ्चालन र लेखापरिक्षण प्रचलित ऐन नियम बमोजिम गाउँपालिकाका कै आर्थिक कार्य प्रणाली बमोजिम गरिनेछ ।
- ख) अन्य ऐन, नियम विनियम, निर्देशिकामा मर्मत सम्भार सम्बन्धि व्यवस्था भएको हकमा सोहि बमोजिम गर्नु पर्नेछ ।
- ग) यस कोषको सञ्चालन भौतिक संरचनाहरूको प्रभावकारी र दिगो सञ्चालन एवं उपयोगको लागि मर्मत सम्भार कार्य, सो सम्बन्धी सूचना प्रणाली स्थापना तथा समपुरक कोषको रुपमा परिचालन गर्न प्राथमिकता दिनु पर्नेछ ।

परिच्छेद - ६
कार्यविनियममा संशोधन

११. कार्यविनियममा संशोधन :

- क) कार्यविनियम संशोधन गर्नु पर्ने भएमा मर्मत सम्भार सञ्चालन समितिले संशोधनको प्रस्ताव तयार गरी संशोधनका लागि गाउँपालिकामा पेश गर्नु पर्नेछ ।
- ख) गाउँ सभाबाट पारित भएमा संशोधन लागु हुनेछ ।
- ग) यो कार्यविनियममा उल्लेख गरिएका कुराहरुका हकमा यसै बमोजिम र उल्लेख नभएका कुराहरुको हकमा प्रचलित ऐन नियम अनुसार हुनेछ ।
- घ) यस कार्यविनियममा लेखिएका कुराहरु प्रचलित ऐन कानूनसँग वाझिएको हकसम्म स्वतः निष्क्रिय हुनेछ ।